

மூத்த வழக்கறிஞர் பி.வில்சன் மீது கடுமையான வார்த்தைகளைப் பயன்படுத்திய நீதிபதி மீது நடவடிக்கை எடுத்திட வேண்டும்!

சென்னை உயர்நீதிமன்ற தலைமை நீதிபதிக்கு தமிழ்நாடு - புதுச்சேரி பார் அசோசியேசன் கூட்டமைப்பு கடிதம்!

சென்னை, அக்.6- மூத்த வழக்கறிஞர் பி.வில்சன் மீது கடுமையான வார்த்தைகளை பயன்படுத்திய நீதிபதி மீது நடவடிக்கை எடுக்க வலியுறுத்தி தமிழ்நாடு - பாண்டிச்சேரி வழக்கறிஞர்கள் கூட்டமைப்பு சென்னை உயர்நீதிமன்ற தலைமை நீதிபதியிடம் புகார் கடிதம் வழங்கியுள்ளது.

சென்னை உயர்நீதிமன்ற தலைமை நீதிபதி அவர்களுக்கு தமிழ்நாடு மற்றும் பாண்டிச்சேரி பார் அசோசியேஷன் கூட்டமைப்பு புகார் கடிதம் ஒன்றை எழுதியுள்ளது.

அந்தக் கடிதம் வருமாறு:- ஏறத்தாழ 200 சங்கங்கள் இணைந்துள்ள வழக்கறிஞர் கூட்டமைப்பைச் சேர்ந்த நாங்கள் நீதிமன்ற நடவடிக்கைகள் தொடர்பான வீடியோ ஒன்றை பார்க்க நேரிட்டது. அதில், சென்னை உயர்நீதிமன்ற மதுரைக் கிளையின் மூத்த நீதிபதி ஒருவர் - மூத்த வழக்கறிஞர் மற்றும் வழக்கறிஞர்களுக்கு எதிராக சப்தமாகவும், கண்ணியக் குறைவாகவும் பேசுவதை காண முடிந்தது. மற்ற வழக்கறிஞர்கள் மீதும் வழக்கு தொடுத்தவர்கள் மீதும் அந்த நீதிபதி அடிக்கடி இவ்வாறு வார்த்தைகளை பயன்படுத்துகிறார்.

வேண்டும் என்றே சமூக வலைதளங்களில் பரப்பப்பட்டுள்ளது! வீடியோ மூலம் நீதிமன்ற நடவடிக்கைகள் வெளியாவதை சென்னை உயர்நீதிமன்ற விதி அனுமதிப்பதில்லை என்ற போதும், இந்த வீடியோ பதிவு செய்யப்பட்டு சமூக வலைதளங்களில் வெளியாகி இருப்பது ஆச்சரியமாக உள்ளது. இது வேண்டுமென்றே நடந்துள்ளது.

எனவே இது தொடர்பாக சென்னை உயர்நீதிமன்ற தலைமை நீதிபதி அவர்கள் விசாரணை நடத்த மதுரை உயர்நீதிமன்ற கிளையின் பதிவாளருக்கு உத்தரவு இட வேண்டும்.

உயர்நீதிமன்ற நீதிபதி போல் அந்த மூத்த நீதிபதியின் செயல்பாடுகள் இல்லை. என்பதோடு, நீதிமன்ற நடவடிக்கைகள் கண்ணியத்திற்கு ஏற்பவும், இல்லை ஒரு சாதாரண மானவன் அந்த வீடியோவைப் பார்த்தால், வழக்கறிஞர்களின் உன்னதமான தொழில் குறித்து என்ன நினைப்பார்கள்.

அவ்வாறு வேறு தொழிலிலும் ஒருவருக்கொருவர் பேசிக்கொள்வார்களா என்பது சந்தேகமே. வழக்கறிஞர்கள் நீதிமன்றங்களில் ஆஜராகும் போது தங்களின் சுயமரியாதையையும், கண்ணியத்தையும் தியாகம் செய்ய வேண்டும் என்று எதிர்பார்ப்பது ஏன்? நீதி

பரிபாலனத்தில், நீதிபதிகளும், வழக்கறிஞர்களும் ஒரு தேரின் இரு சக்கரங்கள் என்பார்கள்.

சில நீதிபதிகள், வழக்கறிஞர்கள் தங்களுக்கு கீழானவர்கள் என்று எண்ணிக்கொண்டு சப்தமிடுவது, முறைகேடாகவும் நடந்து கொண்டு எங்களுக்கு உரிய மரியாதையை வழங்குவதில்லை.

உச்சநீதிமன்ற நீதிபதி கருத்து!

இது தொடர்பாக, உச்சநீதிமன்ற நீதிபதி பி.ஆர்.கவாய் அவர்கள் வழக்கறிஞர்களை கண்ணியத்துடன் நடத்தப்படுவது குறித்து கருத்து தெரிவித்துள்ளார்.

அனைத்து நீதிமன்ற நீதிபதிகளும் வழக்கறிஞர்களை மரியாதையுடனும், கண்ணியத்துடனும் நடத்தப்படுவதை உறுதி செய்யக் கண்காணிப்பு குழு ஒன்றை ஏற்படுத்த வேண்டும் என்று கேட்டுக்கொள்கிறோம்.

நீதிபதிகள் அதிகார துஷ்பிரயோகம் செய்தால் அது குறித்து புகார் அளிக்க குறை தீர்ப்பு நடவடிக்கைகள் இருந்து வரும் சூழலில், உச்சநீதிமன்றம் சிரமம் ஏதுமின்றி புகார்களை கண்காணித்து உரிய நடவடிக்கை எடுக்கலாம்.

நாகரீகமான, கண்ணியமான வார்த்தைகள்! நீதிபதிகளுக்கும், வழக்கறிஞர்களுக்கும் இடையேயான வாதங்கள் நாகரீகமாகவும் கண்ணியமாகவும் இருக்க வேண்டும்.

எங்களின் கோரிக்கைகளை பரிசீலித்து உரிய முறையில் நடவடிக்கை எடுக்க கேட்டுக்கொள்கிறோம். இவ்வாறு வழக்கறிஞர்கள் கூட்டமைப்பு மனுவில் குறிப்பிட்டுள்ளது.

பேட்டி தமிழ்நாடு மற்றும் புதுச்சேரி வழக்கறிஞர்கள் சங்க கூட்டமைப்பு தலைவர் என்.மாரப்பன் செய்தியாளர்களிடம் கூறியதாவது:-

சென்னை உயர்நீதிமன்ற மதுரைக்கிளையில் மூத்த வழக்கறிஞர் பி.வில்சன் அவர்கள் ஒரு வழக்கிற்காக ஆஜரானபோது, அவர் தவறான கருத்தை பேசியதாகக் கூறி, மூத்த நீதிபதி அவர்கள், வழக்கறிஞரின் மனதை புண்படுத்தும்படியாக பேசியுள்ளார். ஆனால் வழக்கறிஞர் வில்சன் அவர்கள், "நான் அவ்வாறு எந்தவிதமான கருத்தும் தெரிவிக்கவில்லை. அவ்வாறு தெரிவித்திருப்பின் நான் மன்னிப்புக் கோருகிறேன்" என்று தெரிவித்துள்ளார். அதையும் நீதிபதி அவர்கள் பொருட்படுத்தாமல் நீதிமன்றத்தில் பேசக்கூடாத சில வார்த்தைகளை அவர் பயன்படுத்தியுள்ளார்.

'பெஞ்ச் அண்டு பார்' தேரின் இரு சக்கரங்கள்

பொதுவாக 'பெஞ்ச் அண்டு பார்' என்பது தேரின் இரு சக்கரங்கள் என்று உச்சநீதிமன்ற நீதியரசர்கள் எல்லாம் சொல்கின்ற நேரத்திலே, 'பெஞ்ச்' அண்டு பார்' சமூகமாக செல்வதுதான் வழக்காக கருக்கான தீர்ப்புகள் நியாயமாக இருக்கும் என்பதில் யாருக்கும் எந்த மாற்றமும் கருத்தும் இருக்காது.

அப்படியிருப்பினும் பின்பு, இது தொடர்பாக நீதிபதியிடம் கேட்ட போது, அவர் தகாத வார்த்தைகளால் மூத்த வழக்கறிஞர் பி.வில்சனை மட்டுமல்லாது, அங்கே இருந்த மூத்த வழக்கறிஞர்கள், இளம் வழக்கறிஞர்கள், வழக்காடிகள் மனதையும் புண்படுத்தும் வகையில் பேசினார்.

அது மட்டுமல்லாது, எங்களுக்கெல்லாம் ஆச்சரியமான விஷயம் என்னவென்றால், அந்த வீடியோ எவ்வாறு வலைதளங்களில் பகிரப்பட்டு, உச்சநீதிமன்ற அறிவுரைப் படி எந்த நீதிமன்ற பணிகளும் வெளியே தெரியக்கூடாது என்ற நிலை இருக்கின்றபோது, இது தமிழகம் முழுவதும் காட்டுத் தீயாக எப்படி பரவியது என்று தெரியவில்லை. அது சம்பந்தமாக நடவடிக்கை கோருகின்றோம். அது மட்டுமல்லாது, நீதிபதிகள் வழக்காடிகளுக்கு

நல்ல தீர்ப்பை வழங்கி கொண்டு இருக்கும் இன்றைய நிலையிலே, இனிவரும் காலங்களிலே, 'பெஞ்ச் அண்டு பார்' என்பது சமூகமாக இருந்தால்தான் தமிழகம் ஒரு சமூகமான நிலையை அடையும். இதுவரை அப்படித்தான் நடைபெற்றுக் கொண்டிருந்தது. எதிர்பாராத இதுமாக இவ்வாறு நடைபெற்றுள்ளது.

இச்சம்பவம் தமிழ்நாடு மற்றும் புதுச்சேரி வழக்கறிஞர்கள் சங்க கூட்டமைப்புக்கு மிகுந்த வருத்தத்தையும், வேதனையையும் அளிக்கின்றது. ஏனென்றால் ஒரு மூத்த நீதிபதி அவர்களே, நீதிமன்றத்தில் இவ்வாறு நடந்து கொண்டிருப்பதை நினைக்கும்போது எங்களுக்கு அச்சமாக உள்ளது. ஆதலால் இனிவரும் காலங்களிலே உயர்நீதிமன்றத்திலோ, மதுரைக் கிளையிலோ, கீழமை நீதிமன்றங்களிலோ இதுபோல் ஒரு சம்பவம் நடைபெறக்கூடாது. அதை தடுத்து நிறுத்த வேண்டும் என்று கூறி எங்கள் கூட்டமைப்பு சார்பில் தமிழகத்தின் தலைமை நீதியரசர் அவர்களைச் சந்தித்து ஒரு மனுவை அளித்துள்ளோம். அந்த மனு மீது உரிய நடவடிக்கை எடுக்க வேண்டும் என்று கேட்டுக்கொள்கிறேன்.

இவ்வாறு அவர் கூறினார். இதேபோல், சென்னை உயர்நீதிமன்ற வழக்கறிஞர்கள் சங்கத் தலைவர் ஜி.மோகன கிருஷ்ணன் தலைமையில் தலைமை நீதிபதி அவர்களைச் சந்தித்து கோரிக்கை மனுவினை அளித்தனர். அப்போது அவர், மூத்த வழக்கறிஞர்கள் கண்ணியக்குறைவாக நடத்தப்படக்கூடாது, அதேபோல மற்ற வழக்கறிஞர்களும் கண்ணியக்குறைவாக நடத்தப்படக்கூடாது. இது நீதிமன்றத்துக்கே தவறான முன்னுதாரணமாக அமைந்துள்ளது என்று கூறி மனு அளித்துள்ளோம். அந்த மனு மீது உரிய நடவடிக்கை எடுப்பார் என்று நம்புகிறோம் என்று பேட்டியின்போது குறிப்பிட்டார்.

கலைஞர் நினைவு கலைத்துறை வித்தகர் விருதுகள் -

தென்னிந்தியாவின் இசைக்குயில் பி.சுசீலா - கவிஞர் மு.மேத்தாவிற்கு வழங்கியதில் மகிழ்ச்சி!

முதல்வர் மு.க.ஸ்டாலின் சமூக வலைதளப்பதிவு!

சென்னை, அக்.6- கலைஞர் நினைவு கலைத்துறை வித்தகர் விருதுகளை 'தென்னிந்தியாவின் இசைக்குயில்' திருமதி. பி.சுசீலா அவர்களுக்கும், கவிஞர் மு.மேத்தா அவர்களுக்கும் வழங்கியது குறித்து தமிழ்நாடு முதலமைச்சர் மு.க.ஸ்டாலின் சமூக வலைதளங்களில் வெளியிட்டுள்ள பதிவு வருமாறு:

தனது திரைவசனங்கள் மூலமாகத் தமிழ்ச் சமூகத்துடன் உரையாடல் நிகழ்த்தி மாற்றங்களுக்கு வித்திட்டவர் முத்தமிழறிஞர் கலைஞர்! அவரது பெயரில் 'கலைஞர் நினைவு

கலைத்துறை வித்தகர் விருதுகள்' வழங்கப்படுகின்றன.

தன் மயக்கும் குரலால் பல லட்சம் இரசிகர்களின் மனங்களில் குடியேறிவிட்ட 'தென்னிந்தியாவின் இசைக்குயில்' பி.சுசீலா அவர்களுக்கும் - வளமான எழுத்துகளால் கோக்கப்பட்ட வைரமாலையெனக் கவிதைகள் படைத்திட்ட கவிஞர் மு.மேத்தா அவர்களுக்கும் 2023-ஆம் ஆண்டுக்கான விருதிலான வழங்கி நிரம்ப மகிழ்ச்சியும் பெருமையும் கொண்டேன்.

இவ்வாறு முதல்வர் மு.க.ஸ்டாலின் அவர்கள் சமூக வலை தளப்பதிவில் குறிப்பிட்டுள்ளார்.

2024ஆம் ஆண்டிற்கான 'தேசிய ஆசிரியர் விருது' பெற்ற ஆசிரியர்கள் - முதல்வர் மு.க.ஸ்டாலினிடம் வாழ்த்துப் பெற்றார்கள்!

பள்ளிக் கல்வித்துறை அமைச்சர் அன்பில் மகேஸ் பொய்யாமொழி உடனிருந்தார்!

சென்னை, அக்.6 - 2024ஆம் ஆண்டுக்கான தேசிய ஆசிரியர் விருது பெற்ற ஆசிரியர்கள் முதலமைச்சர் மு.க.ஸ்டாலின் அவர்களைச் சந்தித்து வாழ்த்துப் பெற்றனர்.

ஆசிரியராகத் தன்னுடைய வாழ்வைத் தொடங்கி இந்தியக் குடியரசுத் தலைவராக உயர்ந்த தத்துவ மேதை டாக்டர் எஸ். இராதாகிருஷ்ணன் அவர்களின்

மிறந்த நாளான செப்டம்பர் 5ஆம் நாள் ஆசிரியர் தினமாக கொண்டாடப்பட்டு வருகிறது. அந்நன்னாளில் தேசிய அளவில் சிறந்த ஆசிரியர்களாக தெரிவு செய்யப்பட்ட ஆசிரியர்களுக்கு "தேசிய ஆசிரியர் விருது" ஒன்றிய அரசால் வழங்கப்பட்டு வருகின்றது.

2024ஆம் ஆண்டிற்கான தேசிய ஆசிரியர் விருதிற்கு 38

மாவட்டங்களைச் சார்ந்த 102 ஆசிரியர்கள் இணைய வழியில் விண்ணப்பித்திருந்தனர்.

இவர்களில் பொம்மைகளை பயன்படுத்தி கற்பித்தல் உள்ளிட்ட பணிகளுக்காக வேலூர் மாவட்டம், இராஜகுப்பம், ஊராட்சி ஒன்றிய நடுநிலைப் பள்ளி இடைநிலை ஆசிரியர் இரா.கோபிநாத் மற்றும் மாணவர்களுக்கு மனநல ஆலோசனை வழங்குதல் மற்றும் தொழிற்

கல்வி கற்பித்தலில் கணினி தொழில்நுட்பம் பயன்பாடு உள்ளிட்ட பணிகளுக்காக மதுரை, இலட்சுமிபுரம், டி.வி.எஸ். மேல் நிலைப் பள்ளியின் (அடிப்படை தாளியங்கி ஊர்திப் பொறியியல் Basic Auto Mobile Engineering) மேல்நிலை தொழிற்கல்வி ஆசிரியர் நிலை1 இரா.சே.முரளிதரன் ஆகிய இரண்டு ஆசிரியர்களும் தெரிவு செய்யப்பட்டு, இந்திய குடியரசுத் தலைவர் அவர்களால் கடந்த செப்டம்பர் 5ஆம் நாளன்று புதுடெல்லியில் நடைபெற்ற நிகழ்ச்சியில் "தேசிய நல்லாசிரியர் விருது" வழங்கப்பட்டது.

"தேசிய நல்லாசிரியர் விருது" பெற்ற ஆசிரியர்கள் இரா. கோபிநாத் மற்றும் இரா.சே.முரளிதரன் ஆகியோர் தமிழ்நாடு முதலமைச்சர் மு.க.ஸ்டாலின் அவர்களை நேற்று முன்தினம் (4.10.2024) தலைமைச் செயலகத்தில் சந்தித்து, விருதுகளை காண்பித்து வாழ்த்துப் பெற்றனர்.

இந்த நிகழ்வின்போது, பள்ளிக்கல்வித் துறை அமைச்சர் அன்பில் மகேஸ் பொய்யாமொழி, தலைமைச் செயலாளர் நா. முருகானந்தம், பள்ளிக்கல்வித் துறை செயலாளர் திருமதி. எஸ். மதுமதி, பள்ளிக்கல்வி இயக்குநர் முனைவர் ச.கண்ணப்பன் ஆகியோர் உடனிருந்தனர்.

சென்னை எழிலகத்தில் செயல்பட்டு வரும்

மாநில அவசரகால செயல்பாட்டு மையத்தின் செயல்பாடுகள்!

துணை முதலமைச்சர் உதயநிதி ஸ்டாலின் ஆய்வு!

சென்னை, அக்.6- சென்னை எழிலகத்தில் உள்ள மாநில அவசரகால செயல்பாட்டு மையத்தின் செயல்பாடுகள் - குறித்து தமிழ்நாடு துணை முதலமைச்சர் உதயநிதி ஸ்டாலின் அவர்கள் ஆய்வு மேற்கொண்டார்.

துணை முதலமைச்சர் உதயநிதி ஸ்டாலின் அவர்கள் நேற்று முன்தினம் (4.10.2024) சென்னை, எழிலகத்தில் உள்ள மாநில அவசரகால செயல்பாட்டு மையத்திற்கு நேரில் சென்று, அதன் செயல்பாடுகள் குறித்து ஆய்வு மேற்கொண்டார்.

அலுவலர்களின் செயல்பாடுகள்

மாநில அவசரகால செயல்பாட்டு மையத்தில் 24 மணி நேரமும் இயங்கி வரும் அவசர அழைப்பு மையத்தில், பொதுமக்களிடமிருந்து வரப்பெறும் புகார்கள் மீது எவ்வாறு நடவடிக்கை எடுக்கப்படுகிறது என்பதைக் கேட்டறிந்த துணை முதலமைச்சர் அவர்கள், புகார்களுக்கு உடனடியாக தீர்வு காண அலுவலர்களுக்கு அறிவுரை வழங்கினார். மேலும், மாநில அவசரகால செயல்பாட்டு மையத்தில், மழை அளவு சேகரிக்கப்படும் முறை, வானிலை முன்னெச்சரிக்கை வழங்கப்படும் முறை, பேரிடர்

காலத்தில் பல் துறை அலுவலர்களின் செயல்பாடுகள் ஆகியன குறித்தும் கேட்டறிந்தார். துணை முதலமைச்சர் அவர்கள், புதிதாக உருவாக்கப்பட்டுள்ள "TN Alert" செயலியில் உள்ள வானிலை முன்னறிவிப்பு, பெறப்பட்ட மழை அளவு ஆகியன குறித்து ஆய்வு செய்தார். வருவாய் மற்றும் பேரிடர் மேலாண்மைத் துறை முதன்மைச் செயலாளர் அவர்கள், இச்செயலியின் மூலம் பொதுமக்கள், வானிலை முன்னெச்சரிக்கை, மழைமான் வாரியர்கள் தினசரி பெறப்பட்ட மழை அளவு, நீர் தேக்கங்களின் தற்போதைய நீர் இருப்பு விரை, தங்களது இருப்பிடம் வெள்ள அபாயத்திற்கு உட்பட்டதா போன்ற தகவல்களை எவ்வாறு அறிந்து கொள்ளலாம் என்பது குறித்து விரிவாக எடுத்துரைத்தார்.

இணையதள வசதி!

மேலும், துணை முதலமைச்சர் அவர்கள் பேரிடர் மேலாண்மையில் முக்கிய பங்கு வகிக்கும் மாநில மற்றும் மாவட்ட அளவிலான அலுவலர்கள் பயன்படுத்தும் வகையில் உருவாக்கப்பட்டுள்ள TN SMART இணையதள வசதி குறித்தும் கேட்டறிந்தார். பின்னர், சென்னை நிகழ் நேர

வெள்ள முன்னறிவிப்பு அமைப்பு மற்றும் பொதுவான எச்சரிக்கை நடைமுறையின் செயல்பாட்டையும் கேட்டறிந்த துணை முதலமைச்சர் அவர்கள், பொதுமக்களுக்கு உரிய நேரத்தில் முன்னெச்சரிக்கை வழங்க விரைந்து நடவடிக்கை மேற்கொள்ள வேண்டும் என்றும், எதிர்வரும் வடகிழக்கு பருவமழைக் காலத்தில், அனைவரும் விழிப்புடன் இருந்து, பொதுமக்களுக்கு உரிய முன்னெச்சரிக்கை வழங்கி, விரைவாக தேடல், மீட்பு மற்றும் நிவாரண நடவடிக்கைகளை மேற்கொள்ள தேவையான அனைத்து வகையான ஆயத்த நடவடிக்கைகளை மேற்கொள்ள வேண்டும் என்று அனைத்து அலுவலர்களுக்கும் அறிவுரை வழங்கினார்.

துணை முதலமைச்சர் அவர்கள் ஆய்வின்போது, வருவாய் மற்றும் பேரிடர் மேலாண்மைத் துறை அமைச்சர் கே.கே.எஸ்.எஸ்.ஆர். ராமச்சந்திரன், வருவாய் மற்றும் பேரிடர் மேலாண்மைத் துறை முதன்மைச் செயலாளர் திருமதி. பெ.அமுதா, பேரிடர் மேலாண்மை இயக்குநர் வ.மோகனச்சந்திரன் உள்ளிட்ட துறை அலுவலர்கள் உடனிருந்தனர்.



சுற்றுலாத்துறை அமைச்சராக இரா.இராஜேந்திரன் பொறுப்பேற்று நேற்று முன்தினம் (04.10.2024) சேலம் மாவட்டத்திற்கு வருகை தந்ததையொட்டி, பேரறிஞர் அண்ணா அவர்களின் திருவுருவச் சிலைக்கு மாலை அணிவித்து மரியாதை செலுத்தினார். உடன் சேலம் மாநகராட்சி மேயர் ஆ.இராமச்சந்திரன், சேலம் நாடாளுமன்ற உறுப்பினர் டி.எம்.செல்வகணபதி, முன்னாள் சட்டமன்ற உறுப்பினர் எஸ்.ஆர்.சிவலிங்கம் உள்ளிட்ட உள்ளாட்சி அமைப்புகளின் பிரதிநிதிகள் உள்ளனர்.

